

דער משכיל.

און מיינט נישט, אז אין טישעוויץ עקט זיך די וועלט!
עס איז דא א משכיל אויך. און איין אמת'ער משכיל, א
פארצייטישער. א מענש אין די מיטעלע יאָהרען, נישט שמו-
דערט, נישט געלעזען, אָהן ביכער, אָהן צייטונגען אפילו,
מיט איין וואָרט א משכיל פון דער לופט.

ער גאָלט זיך נישט די באַרד; אין טישעוויץ איז
מען יוצא מיט אונטערשערען, נור מען זאָגט, אז „ער איז
מסלם בשערו אפילו עשרת ימי תשובה“! דייטש געהט ער
אויך נישט, דער פעלדשער אין טישעוויץ געהט אויך נישט
דייטש, איז אויך א יוד אין א לאַנגער קאָפּאָטע מיט פאות!
אונזער משכיל איז יוצא מיט שטיוועל-פּוצען, און א
שוואַרץ סטענגעלע אויפ'ן האַלז. ער האָט שירים פון פאות,
פאר דאָס טראָגט ער א קאַנטיג קאַשקעטעל. „פּראָסטע“
(זאָגט מען) וישמן ישורן ויבעט; „עס געהט איהם זעהר
שוואַרץ, א שאַרף געוועלכ; אין גאַנצען; אימשיינס גע-
זאָגט, דריי קינדערליך, וואָס פעדלעט איהם? איז ער א
משכיל!“

מיט וואָס ער איז א משכיל, איז שווער געוועזען גע-
וואָהר צו ווערען. עס איז גענוג, אז מען ווייסט, אז
ער איז א משכיל; די גאַנצע שטאָדט זאָגט, אז ער איז א
משכיל, ער אַליין איז אויך מודה. דער עיקר זענען זיינע
„ווערטליך“, ער רעדט „על השם ועל משיחו“.

לויט איך בין דערנאָך געוואָהר געוואָרען, האָט דער
משכיל מיך אויך פאר א משכיל גערעכענט, און זיכער גע-

י. ל. פרץ.

וועזען, אז איך וועל ביי איהם איינשמען, על כל פנים
ביי איהם, שרייבען צום ערשמען.

— צו אזא זאך, האָט ער געזאָגט, דאַרף מען האָ-
בען מענשען מיט קעפּ. מיט אייך, פּערד, וועט ער
עפּיס מאַכען?

און אז דער באַרג איז נישט געקומען צו מחמד'ן,
ווייל ער האָט פשוט נישט געוואוסט פון איהם, איז מחמד
געגאנגען צום באַרג.

געטראָפּען האָט ער מיך ביי איין אלמנה אין שטוב.
אריינגעפאלען איז ער מיט'ן רשעים שאלה פון דער הגדה —
מיט'ן: מה העבודה הזאת לכם?

— מאָי פּאַניע — וואָס מאַכט איהר עפּיס דאָ?

— וואו דאָ? פרעג איך.

— איהר מיינט, אפנים, גאָר, אז איך בין פון
אונטערן אייווען! אז מען וואוינט אין טישעוויץ, איז מען
שוין קיין מענש נישט, ווייסט מען שוין נישט, וואָס אויף
דער וועלט טהוט זיך? איהר ווייסט: „עם לבן גרתי“, איך
וואוין טאקי דאָ, נור א נאָז האָב איך!

— און אז איהר האָט א נאָז און ווייסט, וואָס אויף
דער וועלט טהוט זיך, נאָך וואָס פרעגט איהר?

דער שמש האָט אויפגעשפיצט די אויערן. דאָס איי-
גענע האָבען געטהון די עטליכע ליידיג-געהערס, וואָס זע-
נען מיר נאָכגעגאנגען טריט-ביי-טריט. אויף זייער פנים איז
אויסגעגאָסען א ווילדע הנאה, אויפ'ן שטערן — דער פּסוק:
„יקומו נא הנערים... לאָמיר זעהען, ווי צוויי משכילים
באָדיען זיך!“

— וואָס טויג מיר דאָרט, מאַכט דער משכיל גע-
רייצט, הוּק-שמויזעק! מיין צונג איז אויך נישט קיין פאָ-
דעשווע! און פאר וועמען האָב איך מיך דאָ צו צופיהרען,
פאר טישעוויצער חמורים? זעהט נור די בידליאַקעס!
איך בין אין א פערלעגענהייט. אָננעמען פאר טישע-

וויץ קען איך מיך נישט, ווייל די טישעוויצער בעלי-בתים,
אין פענסטער און אין טהיר, האָבען גאַנץ אנגענעהם גע-
שמייכלעט.

— נור, זאָגט מיר, וואָס איז דאָס אַזוינס? דאָס
פערשרייבען!

— סטאַטיסטיק!

— סטאַטיסטיק-שמיסטיק! מיר האָבען שוין געהערט

אַזוינס! נור נאָך וואָס טויג עס?

איך האָב געזאָגט, נישט איהם, אייגענטליך, נור
טישעוויצער קהל; זאָלען זיי האָבען אַ בעגריף פון דער
סטאַטיסטיק.

— האָ! האָ! האָ! צולאַלט זיך געדיכט און גראָב
דער משכיל, דאָס וועט איהר איינרעדען טישעוויצער
חמורים, נישט מיר! פאַרוואָס פערשרייבט איהר, ווי מען
וואוינט: מיט אַ פאָדלאָגע, אָהן אַ מאָדלאָגע? וואָס געהט
איין אָן, אַז איינער וואוינט אָהן אַ פאָדלאָגע? האָ?

עס געהט אין דעם, פערצעהל איך איהם, אַז מען
ווייל אויסווייזען, ווי אַרים יודען זענען; מען מיינט...

— מען מיינט גאָרנישט, האַקט ער מיך איבער,
נור — זאָל זיין אַזוי! וואָס דאַרף מען אָבער וויסען אַקוי-
ראַט, וויפיעל יינגלעך און וויפיעל מיידלעך? און — ווי
אַלט יעדעס איז? און אַלע קרענק, וואָס איהר פערשרייבט!
— מען איז אונז חשד, אַז מיר דיענען נישט אין
פיליטער; די ביכער, ווייסט איהר אודאי, זענען נישט
ריכטיג, ווילען מיר אויסווייזען...

— נו, אויך רעכט, למשל... איך בין איין
דערווייל מודה... אָבער — פאַטענטען? נאָך וואָס פער-
שרייבט איהר, ווער עס האָט? און פאַר וויפיעל?

— אויסצווייזען, אַז יודען —

דער משכיל לאָזט מיך אָבער נישט ענדיגען.

— איהר דערצעהלט מיר נישט קיין באַכע-מעשויות!

י. ל. פרק.

דערווייל וועט מען געוואָהר ווערען, אז איינער און דער צוויי-
טער האָט אַ קלענערן פּאַטענט, וועט מען איהם שטעלען
אַ חופּה!

קוים ער האָט עס אַרויסגעוואָנט, איז ראַפּטיס דער
עולם פון פענסטער נעלם געוואָרען. דער שמש פון מיר
האַט זיך אָבגעטראָגען, און דער משכיל, וואָס האָט גאַרנישט
אזוי שלעכט געמיינט, איז געבליבען ווי פּערשטיינערט.

דער עולם האָט מורא געקריגען. אין אַ פּאַר שעה
אַרום האָט שוין גאַנץ טישוויץ מיט מיר געקלונגען. מען
האַט מיך שוין חשד געוועזען, אז איך בין אַ געשיקטער
פון דער אַקציו, אַ קשיא אויף אַ מעשה, די אַקציו ווייסט,
אז אַ יוד וועט בעסער געוואָהר ווערען אַלע סודות!

איך האָב מיך אַרומגעדערעהט אין מאַרק שוין איינער
אַליין, דאָס שטעדטעל האַלט זיך פון מיר פון ווייטען. אין
משכיל איז מיר נאָך געגאַנגען טריט-ביי-טריט. ער האָט
געוואַלט מיט מיר רעדען. נור ער איז מיר שרעקליך נמאס
געוואָרען, איך האָב אויף זיין פּרצוף נישט געקאָנט קוקען.
און די פּנימער אין גאַס ווערען ערנסטער און פינג-
סטערער, איך הויב שוין אָן קלערען וועגען פּאַטה-מאַצען.
מען קוקט אויף מיר צו פיעל פון דער זייט, מען סודעט
זיך צו פיעל!

עס איז מיר איינגעפאַלען צו מאַלען נאָך די לעצטע
פּרוב. איך האָב מיך דערמאַנט, אז דער היינטיגער טיש-
וויצער רב איז אַמאָל ביי אונז דין געוועזען, ער וועט מיך
דערקענען, על כל פנים עדות זאָגען, אז איך בין נישט
דאָס, וואָס מען מיינט!

— וואו וואוינט דער רב? פרעג איך דעם משכיל.

ער דערפּרעהט זיך און ענטפּערט:

— קומט, איך וועל אייך פיהרען!